

# Il-Polemika dwar l-Ewwel Banda Żebbuġija

■ Philip Balzan – Asst. Segretarju u PRO

*f'isem il-Kumitat tal-Banda San Filep*

Huwa fatt maghruf li go Haż-Żebbuġ teżisti polemika dwar liema banda twaqqfet l-ewwel jekk hix il-Banda San Filep jew il-Banda De Rohan. Ghandu jkun ovvju li kull argument dwar dan ghandu: jkun ibbażat fuq fatti li jistghu jiġu ppruvati; jaghti każ tal-fatti u tad-dokumenti kollha u mhux jinjora whud minnhom ghax ma jkollux risposta komda ghalihom; u ghandu jsir fi spirtu ta' tfittixja ghall-verità u mhux b'inkejja ghal haddiehor.

Kważi ta' kull sena fil-ktejjeb li johorġu ż-żewġ baned fl-okkażjoni tal-festi ta' San Filep u ta' San Ġużepp jidhru kitbiet dwar din il-polemika. Jekk wiehed jifli l-kitba li dehret fil-ktieb tal-festa 2004 ta' San Ġużepp ta' Haż-Żebbuġ bit-titlu *L-Ewwel Banda fl-1860* u li jittratta dwar dan is-sugġett, issib ripetizzjoni ta' l-istess argumenti li kienu nġabu kemm-il darba ohra fis-snin ta' qabel, maħsuba biex jippruvaw jipperswadu lill-qarrejja li l-Banda De Rohan hija l-banda mwaqqfa minn Indri Borg fl-1860 u allura l-ewwel banda ta' Malta. Min-naha l-ohra l-Każin Banda San Filep regolarment jesponi l-fatti kif jirriżultawlu minn dokumenti awtentiċi – xi haġa li tinhass nieqsa fl-artiklu tal-każin l-iehor.

Tajjeb li wiehed janalizza bil-kalma l-argumenti miġjuba biex wiehed jaghraf jaghzel il-fatti dokumentati mill-argumenti bla provi.

## Fuqhiex huwa bbażat l-argument tal-Banda San Filep?

- (1) Fuq żewġ dokumenti awtentiċi li jinsabu fl-arkivju tal-parroċċa ta' Haż-Żebbuġ: *Esito Venere Lampada u Registro Carità*. Dawn huma rendikonti ufficjali ta' spejjeż minfuqa ta' kull sena, miktubin bl-id fuq żewġ reġistri distinti minn xulxin, mill-prokuraturi bl-iskop li jaghtu sodisfazzjon lill-parroċċa ta' l-amministrazzjoni taghhom. Ghalhekk wiehed jista' jorbot fuqhom ghall-eżattezza ta' l-informazzjoni li fihom. Min kiteb dawn id-dokumenti lanqas hsieb ma kellu li l-informazzjoni li harbex kellha xi darba sservi ta' prova dwar l-orijini ta' banda. Dan ma jistax hlief iżid il-valur taghhom bhala dokumenti awtorevoli f'dan ir-rigward.

F'dawn iż-żewġ dokumenti:


- (i) fil-perjodu bejn l-1851 u l-1860 jissemma almenu sitt darbiet Mro. Filippo Galea bhala dak li rċieva hlas ghal servizzi tal-*Banda di San Filippo*. Imbaghad mill-1861 minflok beda jissemma Mro. Andrea Borg.
  - (ii) isem il-*Banda di San Filippo* jkompli jissemma regolarment anke wara l-1860 f'dawn ir-reġistri. Ta' min jinnota li ma jissemma l-ebda isem ta' xi banda ohra f'dawn ir-reġistri.
  - (iii) l-ammonti ta' hlas li jidhru f'dawn iż-żewġ reġistri juru biċ-ċar li din il-banda kienet organizzata u ffurmata sewwa: il-prokuraturi hallsu ferm iżjed milli kienu jhallsu qabel l-1851 lil xi nofs tuzżana daqqaqa minn dawk li s-soltu kienu jdoqqu fit-toroq. Dan jidher l-aktar mill-hlasijiet li kienu jsiru għas-servizzi tal-festa ta' San Filep li huma oghla minn dawk tal-festa tal-Madonna tal-Karità.
- (2) Lejlet il-festa ta' San Filep ta' l-1857 Mro. Filippo Galea sellef tliet trumbuni tal-banda tiegħu għad-daqq tal-mużika sagra fil-knisja.<sup>1</sup>

(3) Qabel l-1860, thejja palk<sup>2</sup> għall-Banda di San Filippo u f'Jannar 1860 fir-registru ta' l-amministrazzjoni tal-knisja<sup>3</sup> jidher hlas lill-mastrudaxxa Gian Patist Gatt għal xogħol u spejjeż biex intrama dan il-palk tagħha għall-festa titulari! Altru milli l-Banda di San Filippo kienet xi wahda minn dawk il-baned żgħar mlaqqa' ta' malajr bejn erbat ihbieb!

(4) Dokument iehor huwa ittra li l-Arcipriet ta' Haż-Żebbuġ Francesco Borg bagħat fit-3 ta' April 1864 biex jirringrazzja lis-Socjetà tal-Banda di San Filippo għall-ghajnuna li tat fil-ġbir ta' flus għall-istatwa ta' San Filep.

Mela din il-banda li kienet diġà msemmija hekk sa mill-1851 kienet għadha teżisti bhala organizzazzjoni attiva u habrieka u magħrufa b'dan l-istess iem anke wara l-1860.

(5) Anke lil hinn mid-dokumenti jeżistu ċirkostanzi li jsahhu dak li jgħidu d-dokumenti. Hekk per eżempju, din il-polemika dwar l-ewwel banda f'Haż-Żebbuġ



ma kinitx mill-bidu. Donnu li tqanqlet madwar tmenin sena ilu, li jiġi bejn wiehed u iehor nofs l-età tal-Banda San Filep. Għal hafna snin fost iż-Żebbuġin kollha (inkluzi l-partitarji tal-Banda De Rohan) kien aċċettat bhala fatt bla ebda hġiel ta' dubju li l-Banda San Filep kienet l-ewwel banda f'Haż-Żebbuġ. Dan xehduh f'intervisti li taw fi xjuhithom għadd ta' Żebbuġin li għexu bejn l-ahħar kwart tas-seklu dsatax u l-ahħar kwart tas-seklu ghoxrin u li kellhom membri tal-familja fost l-ewwel bandisti jew fil-kumitati tal-bidu ta' din il-banda. Fost dawn insibu lil Filippu Azzopardi, Pawlu Chircop, Gawdenz Tanti u Kalcidon Mallia.

Ikomplu jikkonfermaw dan, l-istess partitarji tal-Banda De Rohan, li biex jinku lil dawk tal-Banda San Filep kienu jkantawhom:

*“Ta’ l-Istilla l-ewwel banda,  
Minn ta’ l-Ajkla milħuqin,  
Fil-armar l-Ajklieri l-aqwa,  
B’nies tas-sengħa miżgħudin.”*

(Ta' l-Istilla huma tal-Banda San Filep, waqt li Ta' l-Ajkla huma tal-Banda De Rohan, kif għadhom magħrufin sal-lum ġo Haż-Żebbuġ.)

Sahansitra kienu anke jinku lil tal-Banda San Filep proprju bid-difett fiżiku li kellu Indri Borg b'din it-taqbila inkejjuża:

*“Il-Hanzira kellha tnax,  
wiehed għama ma redax.”<sup>4</sup>*

(In-numru tnax jirreferi għat-tnax ta' Mejju, il-jum liturġiku ta' San Filep filwaqt li l-għama huwa proprju Indri Borg.)


Dan l-għidut popolari juri li wkoll il-partitarji antiki tal-Banda De Rohan kienu jassoċjaw lil Indri Borg mal-Banda San Filep!

## Għaliex ma jreġix l-argument tal-Banda De Rohan?

Fir-rivista annwali 2004, paġna 97 it-teżorier u PRO tal-Każin San Ġuzepp u Banda De Rohan fl-artiklu ntitolat *L-Ewwel Banda fl-1860* jispjega għaliex din is-Socjetà ssoċjati li hija l-banda ta' l-1860. Huwa bbaża l-argument fuq: (1) kitbiet ta' diversi awturi li jirreferu għat-twaqqif ta' banda fl-1860; (2) il-biografija ta' Filippo Galea; (3) kitbiet li dehru f'ġurnali fis-snin bikrin ta' l-ghoxrin seklu; (4) il-Guida Generale; u (5) taqbila.

Halli nifluhom wiehed wiehed.

- (1) Jissemew Pietru Pawl Castagna, Dun Salv Ciappara, Luret Vella, Mons. L. Cachia, Dun Salv Caruana u Mariella Attard. X'jghidu u x'jippruvaw dawn l-awturi dwar din il-kwistjoni?
- F'paġna 94 tal-ktieb tiegħu *Storia del Zebbug e Sua Parrocchia* mitbugħ fl-1882, Dun Salv Ciappara jghid li fl-1860 l-ewwel Mro. Andrea Borg u warajh Mro. Angelo Galea waqqfu skola tal-mużika kull wiehed u minnhom iffurmaw fi żmien qasir żewġ baned ġo Haż-Żebbuġ.
  - P.P. Castagna, f'paġna 248 tat-tielet volum tal-ktieb *Storia ta Malta bil-Gżejjer Tagħa* mitbugħ fl-1890, l-ewwel itemm il-lista ta' 36 baned Maltin, miġburin skond ir-raħal, fejn ġo Haż-Żebbuġ isemmi: *San Filippo – Dir. Goac. Galea; Rohan – Dir. Lor. Gatt* u aktar l-isfel jiddikjara: *L'ewel Banda Nazionali saret f'Haż-Zebbuġ mil tant imsemmi Vallettan Mastr'Indri Borg fl'1860. Dan kien il Bidu ta kem Baned saru li għad isiru. Sitt xhur wara, l'istess Indri iiforma it-tieni Banda fir-Rabat ta L'Imdina u l'Band Master Galea (is-Sur Mastru u li semmiena, rama it-tielet f'Haż-Żebbuġ ucol).* (Qed jirreferi għal Mro. Angelo Galea. Din il-banda mwaqqfa minn Mro. Galea ma kellhiex hajja twila.)



Hadd minn dawn iż-żewġ awturi ma jsemmi isem din l-ewwel banda nazzjonali – haġa daqsxejn stramba l-aktar fil-każ ta' Castagna li kien għadu kemm semma iż-żewġ baned ta' Haż-Żebbuġ b'isimhom fl-istess paġna. Il-kittieba l-oħra indikati fl-artiklu tal-ktejjeb tal-festa ta' San Ġużepp 2004 kollha jikkwotaw dan iż-żewġ kitbiet bla ma jagħtu hjiel dwar liema miż-żewġ baned ta' Haż-Żebbuġ setgħet kienet dik ta' l-1860. Hadd minn dawn il-kittieba ma jorbot il-banda ta' l-1860 mal-Banda de Rohan tal-lum jew mal-Banda del Żebbuġ ta' qabilha. Minkejja dan l-artikolista tal-Banda De Rohan jipprezentahielna bħal li kieku kien fatt ippruvat li ta' l-1860 kienet il-banda li jappartjenu fiha.

Mariella Attard tikkwota hekk lil Filippu Azzopardi (1886-1987) f'intervista li kien ta liha: “Jien niftakar każin wiehed, banda waħda ('di San Filippo'). Imbagħad qabad il-partit. Xi erbgħa qabdu jsaħħnu n-nies u beda l-partit ta' San Ġużepp. Il-partit inqasam fi tnejn. Ta' San Filep żbaljaw għax ħarġu mill-każin tagħhom u għamlu każir ieħor. Bdew isiru żewġ festi.” It-teżorier u PRO tal-Każin San Ġużepp u Banda De Rohan għab it-tieni parti ta' din il-kwotazzjoni biex isahhah argument dwar qasma fil-Każin ta' San Filep iżda halla barra l-ewwel parti – li titfa' hafna dawl dwar ġo liema Soċjetà Mużikali kienet teżisti firda dak iż-żmien u iżjed minn hekk fuq liema banda kienet teżisti l-ewwel ġo Haż-Żebbuġ. Meta twieled Filippu Azzopardi fl-1886, ġo Haż-Żebbuġ kien hawn żewġ Soċjetajiet Mużikali stabbiliti: is-*Societa Filarmonica San Filippo D'Aggira – Casino Indipendente*, u *Societa Filarmonica del Zebbug – Casino San Filippo*. **Dan kien riżultat tal-kwistjoni tal-mużika fil-knisja fil-festa ta' San Filep, li ġrat snin qabel, meta uħud mill-bandisti telqu mill-Banda S. Filippo u fformaw banda oħra. Fis-Societa Filarmonica San Filippo qatt ma kien hemm kwistjonijiet bejn il-festa tat-titular u dawk sekondarji li kienu jiġu ċelebrati fil-parroċċa. Anzi kienet teżisti relazzjoni tajba ħafna bejniethom.**

Il-partit li jirreferi għalih Filippu Azzopardi fforma fi hdan is-*Societa Filarmonica del Zebbug – Casino San Filippo* li spicċat biex inqasmet fi tnejn. Dawn li kienu jappartjenu lill-*Casino San Filippo* harġu mis-Soċjetà u għal ftit taż-żmien baqghu każin għalihom, sakemm wara nqasqu mas-*Societa Filarmonica San Filippo D'Aggira – Casino Indipendente*. Il-kumpliment li kienu

baqghu fis-*Società Filarmonica del Zebbug* bdew jissejhu *Ġużeppini*. Minn hawn 'il quddiem is-*Società Filarmonica San Filippo D'Aggira – Casino Indipendente* u l-Casino San Filippo saru sinonimi mas-*Società Filarmonica San Filippo*. Dan ġara għaliex din ta' l-ahhar kienet f'qagħda ferm ahjar ta' organizzazzjoni u aktar influwenti fir-rahall waqt li l-Għaqda Mużikali l-oħra kienet tinsab fi krizi. Għalhekk Filippu Azzopardi qal li jiftakar każin wiehed u banda waħda – *di San Filippo. Skond Filippu Azzopardi – li jidher li huwa kredibbli minn kullhadd – meta ġo Haż-Żebbuġ kien hawn banda waħda din kien jisimha Banda di San Filippo – l-istess waħda li tissemma fir-registri tal-parrocċa sa mill-1851.*

- (2) Il-biografija ta' Filippo Galea, *compilata sopra documenti e ricordi da un filarmonico* ssemmi biss avvenimenti li dwarhom sab dokumentazzjoni dan l-ammiratur habib li ffirmat biss bħala T.M.S. Diġà indikajt aktar 'il fuq li l-fama ta' Filippo f'Malta hadet tard hafna – x'aktarx għax qatta' l-parti l-kbira ta' haġtu jsiefer mal-militar Inġliż. Għalhekk mhix sorpriża li l-hidma tiegħu bħala ġuvnott ġo rahal twelidu ma ġietx innotata jew dokumentata. Lanqas ma hi sorpriża li minn ikkompila din il-biografija ma kienx jaf b'dak li hemm miktub fir-registri tal-parrocċa għax milli jidher dan it-tagħrif reġa' sar magħruf daqs sebgħin sena wara li nkitbet din il-biografija. Fatt rilevanti li hareġ minn din l-biografija kien li fl-1851, Filippo ma siefirx mar-reġiment tiegħu għax kien se jiżzewweġ dik is-sena.

Ta' min jinnota li sa f'it snin ilu l-istess artikolista li illum huwa teżorier u PRO tal-Każin San Ġużepp u Banda De Rohan kien jikkwota din il-biografija biex juri li Mro. Filippo Galea ma setax waqqaf banda fl-1851 għax ir-reġiment tiegħu f'dik is-sena kien siefer lejn l-Indja u allura Mro. Filippo Galea ma kienx Malta dik is-sena. Dan l-argument waqaf meta ġbidna l-attenzjoni li l-istess biografija tgħid ukoll illi minhabba li kien se jiżzewweġ dik is-sena Filippo ma marx mar-reġiment tiegħu.

- (3) Inġabu diversi siltiet minn kitbiet li deħru f'ġurnali fis-snin bikrin ta' l-għoxrin seklu, fl-1924 u fl-1927. Li ma ntqalx huwa li l-awturi tagħhom kienu diriġenti tal-Banda De Rohan li riedu jmexxu t-teżi li tagħhom kienet il-banda ta' l-1860. Tajba din! Jikkwotaw lilhom infushom bi prova ta' dak li jgħidu huma stess! Fis-snin għoxrin tas-seklu XX, is-surmast direttur tal-Banda De Rohan kien ta' spiss jikteb biex iħabbar attivitajiet u jfahhar il-banda tiegħu fil-ġurnali. Hekk per eżempju fl-ewwel seba' xhur tas-sena 1924 fil-ġurnal *Malta Tagħna* deħru sitt ittri bħal dawn, il-bieċa l-kbira miktubin minn Giuseppe Busuttill, Mro. Direttore tal-Banda Rohan (19 ta' Jannar, 2 ta' Frar, 15 u 22 ta' Marzu, 12 ta' April u 19 ta' Lulju). ***B'kuntrastr qawwi ma' dan ma deħret l-ebda ittra dwar il-festa ta' San Filep. Ir-raġunijiet għal dan jistgħu jkunu diversi u wieħed ma jridx wisq biex jasal għalihom.***
- (4) Il-*Guida Generale* li bdiet toħroġ fl-1881 issemmi banda waħda f'Haż-Żebbuġ sa l-1893. Mela allura l-artikolista tal-Banda de Rohan iridna nikkonkludu li din biss kien hawn f'dawk is-snin ġo rahalna? Allura b'dan ir-raġunar, il-festa ta' San Filep fis-sena 1924 ma saritx għax ma ssemmitx fil-*Malta Tagħna*! Fil-verità kull ma jfisser huwa illi hadd m'għadda informazzjoni lill-editur tal-*Guida Generale* dwar il-Banda San Filep, u dan min-naħa tiegħu ma hax interess ifittex hu informazzjoni bħal din biex jipprovi tagħrif shiħ lill-qarrejja tiegħu. Dan kitbu Robert Mifsud Bonnici f'*Il-Berqa* ta' l-10 ta' Ġunju 1959 fejn qal hekk: *il-‘Guida Generale’ ma tistax torbot fuqha bħala dokument għar-raġuni li tani s-Sur Ġużè Muscat tal-Pronostku Malti; jiġifieri hafna mill-baned u soċjetajiet oħra mhux dejjem jaġhtu tagħrif dwarhom.*
- (5) Bħala konklużjoni ta' l-artiklu *L-Ewwel Banda fl-1860* għabulna taqbilha ta' żewġ strofi li kif inhi impużtjatha tagħtik x'tifhem li hija ta' l-artikolista nnifsu u li biha bħal speċi jikkonferma t-teżi tiegħu stess! Naturalment mhix għajr espressjoni ta' xewqa jew ahjar holma ta' min kitibha – mhux bħat-taqbiliet li semmejna aktar 'il fuq li bihom tal-Banda De Rohan kienu jinku lil tal-Banda San Filep fl-antik.

## Osservazzjonijiet u Konkluzjoni

- (a) Ta' min wiehed jaghmel distinzjoni importanti bejn dokumenti u ktieb. Ta' l-ewwel jaghti fatti precizi, ippruvati u verifikati. Tat-tieni jaghti dak li jahseb l-awtur dwar xi suggett bil-mod kif jaf jipprezentah hu. L-informazzjoni li nsibu fil-kotba ghalkemm normalment tkun vicin il-verita mhux dejjem tkun preciza u ezatta. Iz-zewg kotba msemmija ta' Ciappara u ta' Castagna huma proprju hekk: **kotba u mhux dokumenti**. Bhala tali huwa suggett ghad-difetti msemmija. It-tnejn jonqsu li jsemmu dettalji importanti dwar il-banda li jghidu li kienet l-ewwel wahda Nazzjonali f'Malta. Barra minn hekk wiehed minn dawn l-awturi kkwota dak li kien ktieb l-iehor dwar dan is-suggett.
- (b) Il-ktieb ta' P.P. Castagna kien ippublikat fl-1890 u jittratta kważi fuq kull aspekk tal-hajja u l-istorja Malrija. Ma jistax jonqos li ghal gabra ta' informazzjoni hekk kbira kellu joqghod mhux biss fuq dak li sar jaf hu direttament imma wkoll fuq dak li ghaddewlu nies ohra. Tghid ghalhekk il-kitba tieghu dwar it-twaqqif taz-zewg baned fl-1860 minn Indri Borg (1818-1903), fosthom l-ewwel *banda nazzjonali* hija xotta hafna mid-dettalji? Castagna la jaghtina isimha, la kemm kellha bandisti u lanqas ir-raguni li ghaliha sejhilha nazzjonali. Dan ma jfissirx li ma garax xi haga partikolari, izda biss li l-informazzjoni li kellu l-awtur jidher li la kienet diretta (*first-hand*) u lanqas immedjata.

Jidher li sa meta ktieb Castagna (fl-1890), waqt li Mro. Angelo Galea (1806-1890) kien stabbilit u maghruf sewwa f'Malta, ibnu Filippo (1830-1901) ma kienx. Infatti f'pagna 242 Castagna jaghti taghrif qasir dwar Angelo (inkluz d-dati tat-twelid u l-mewt) izda ma jsemmi xejn dwar Filippo li kellu digħa sittin sena.

- (c) *Ma ninsewx li l-kotba ta' P.P. Castagna u ta' Ciappara gew mitbugħa bosta snin wara l-1860, (fl-1890 u fl-1882 rispettivament). Sa minn qabel il-ħruġ ta' dawn iż-żewġ kotba, mill-1881, fil-'Guida Generale' beda jidher isem il-'Banda del Żebbuġ'. Li kieku din kienet il-banda ta' l-1860, x'żamm lill-awturi Castagna u Ciappara milli jghidu dan ċar u tond?*
- (d) Huwa ta' interess kumment tal-kittieb u riċerkatur Robert Mifsud Bonnici. Fl-1959 fil-gazzetta *Il-Berqa*, is-Sur (illum Mro.) Henry Camilleri beda jsostni li l-banda ta' l-1860 kienet il-Banda De Rohan. Mill-ewwel irribatih is-Sur Carmelo Chircop li għaduu mimli bl-ghomor u li dakinhar ktieb taht in-nom de plume ta' "ex-bandist". Dawn dahlu f'polemika li minkejja li damet sejra tliet xhur, matulha qatt ma ngabu provi li jorbtu isem il-Banda De Rohan (jew *del Żebbuġ*) ma' dik ta' l-1860.

F'nofs din il-polemika, fl-10 ta' Ġunju 1959, ktieb ukoll Robert Mifsud Bonnici li stqarr hekk: *Jien semmejt il-baned zghar u l-banda formali ta' l-1847 biex nuri li l-banda ta' Indri f'Haż-Żebbuġ imwaqqfa fl-1860, mhix l-ewwel wahda ta' Malta kif qal Castagna.*<sup>6</sup>

Is-Sur Mifsud Bonnici kompli ktieb hekk fl-istess ittra: *Jiena kont u għadni tal-fehma li l-Banda De Rohan hi mnissla mill-famuż Surmast Anġlu Galea mid-dokument iffirmat minn Tanti li kien president tal-Banda De Rohan u quddiem il-kumitat ta' l-istess banda stqarr li l-Banda De Rohan tagħraf b' missierha is-Sur Anġ wara li qabel għamel l-ikbar elogju mistħoqq tassew lilu. Tanti miet fl-1934 meta s-Sur Camilleri kien għadu ma twelidx. Dan id-dokument kien gie mogħti lili mill-mejjet President, is-Sur David Camilleri, u jien raddejt lill-president waqt laqgħa ta' deputazzjoni fid-dar tiegħi.*

Meta Robert Mifsud Bonnici ktieb dan kien għadu ma hariġx fil-berah dak li hemm miktub fid-dokumenti msemmija ta' l-arkivju tal-parroċċa ta' Haż-Żebbuġ – li jfisser li hu bbaża l-argument tieghu fuq xi haga ohra.



- (e) Jidhirli li ma ngabet l-ebda prova li tista torbot lill-Banda De Rohan jew lill-predeċessura tagħha l-*Filarmonika del Żebbuġ* mal-banda ta' l-1860 jew ma' Mro. Indri Borg. Li ntqal kienu biss suppożizzjonijiet. Għall-kuntrarju huwa ppruvat minn dokumenti awtentiċi illi almenu sa mill-1851 f'Haż-Żebbuġ kienet organizzata u attiva l-*Banda di San Filippo* u mill-istess dokumenti huma maghrufa anke min kienu d-dirigenti tagħha. **U dan b' mod kontinwu tul medda ta' snin li tibda minn qabel l-1860 u tibqa' ġejja sa żmienna.**
- (f) Din il-kontinwazzjoni anke fi żmien bikri tal-hajja tal-Banda San Filep tkompli tispikka meta tiftakar li iben Indri Borg stess, is-Surmast Giuseppe komplja fejn halla missieru meta fl-1868 sar it-tielet surmast tal-Banda San Filep.
- (g) L-artikolista tal-Banda De Rohan jakkużana li qed nippruvaw nipproġettaw l-istorja kif jaqblilna, li qed jippruvaw nidhku bina n fusna u li m' ahniex kredibbli. Għal min jghoddu dawn l-akkuzi jiġġudika l-qarrej. Però ta' min jghid li f' artiklu f' *The Sunday Times*, ta' l-20 ta' April 2003, paġna 25, tal-Banda De Rohan, fost affarijiet oħra, stqarrew dawn is-suppost *fatti* dwar il-banda tagħhom:
- (i) *The second (Hymn composed by Indri Borg) was written in 1863 to be played by his own band, the De Rohan Band (referred to in contemporary publications as La Società Filarmonica del Zebbug). In fact this was the only one to play during the feast in honour of St. Philip held in Żebbuġ in those years.*
- (ii) *Borg conducted the De Rohan Band for 12 uears (1860-1872).*

Fir-realtà fl-ebda ktieb storiku jew dokument ma jidher isem il-*Filarmonica del Żebbuġ* marbut ma' Mro. Indri Borg. Fil-fatt isem din il-banda beda jissemma fl-1881 fil-*Guida Generale*. Fl-1863 imkien ma jissemma! Għall-kuntrarju l-Banda di San Filippo kien ilha tissemma minn ferm qabel l-1863, u marbuta wkoll ma' Indri Borg.

Jekk kif isostnu kien hemm banda wahda biss li kienet iddoqq fil-festa ta' San Filep fi żmien Indri Borg, allura huwa ċar liema kienet din il-banda: isimha u dak tad-dirigenti tagħha huma dokumenti fir-reġistru tal-parroċċa diġà msemmija. Skond dan id-dokument Indri Borg fl-1861 thallas f' isem il-Banda di San Filippo.

- (h) Huwa żgur li l-Banda San Filep hi l-egdem banda Maltija fost dawk eżistenti u li tul il-medda ta' aktar minn mija u hamsin sena baqgħet kontinwament tagħti sehemha sal-ġurnata tal-lum. ***Bħala Żebbuġin għandna nħossuna kburin li jezisti rikonoxximent nazzjonali li l-ewwel banda ta' Malta twaqqfet f' Haż-Żebbuġ. Iz-żewġ baned in kwistjoni għandhom storja twila u glorjuża, huma organizzati tajjeb u attivi. It-tnejn għandhom dmir li jkomplu jżommu ġieħ Belthom għoli billi jkomplu jstinkaw fl-isfera tagħhom waqt li jġibu rispettl lil xulxin, u lill-verità, li ma jista' jmeriha ħadd.***

<sup>1</sup> *Esito Venere Lampada (1855-1859)* f'53, Arkivju tal-Parroċċa ta' Haż-Żebbuġ.

<sup>2</sup> Salv Caruana, *Il-Palk Skorfina*, 12<sup>th</sup> May Band & Social Club Pubblikazzjoni speċjali, 31/05/1997.

<sup>3</sup> *Grande Introito Legate Venere Lampada (1860-1869)*, Arkivju tal-Parroċċa ta' Haż-Żebbuġ.

<sup>4</sup> Mariella Attard, *Haż-Żebbuġ u l-Festa ta' San Filep*, 1985, p.62.

<sup>5</sup> *Ibid.*, appendiċi 17, p.97.

<sup>6</sup> Robert Mifsud Bonnici, *Storja tal-Mużika f' Malta u Għawdex*, p.13.

L-awtur ġab ritratt ta' incizjoni li juri banda ddoqq fil-Belt Valletta nhar it-18 ta' Diċembru 1847 bhala parti miċ-ċelebrazzjonijiet f' ġieħ Rt. Hon Richard More O'Ferrall li kien għadu kemm inhatar bhala Gvernatur. Il-bandisti lebsin eleganti bis-surtun, kienu jidhru qed idoququ maġenb palk elaborat. Sfortunatament la hu maghruf isem il-banda u lanqas x' sar minnha.